

## شانِ محمدی ﷺ کے مظاہر۔ آیاتِ قسم کے تناظر میں

سعید احمد سعیدی \*

حافظ عرفان اللہ \*\*

یہ کائنات مالکِ حقیقی کے امر "کن" کا اظہار ہے۔ اس ربِ لم یزل نے جب تخلیق جہاں کا ارادہ فرمایا تو امر فرمایا "کن" ! اور یوں یہ عالمِ راضی و سماوی عدم سے وجود کی نعمت سے ہم کنار ہوئے۔ ارشادِ خداوندی ہے:

"إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ (۱)"

قرآن حکیم میں اللہ جل مجدہ نے امر "کن" سے تخلیق کردہ ان مظاہر کی قسم کھائی ہے۔ کہیں سورج اور چاند کی قسم ہے تو کہیں زمین اور آسمان کی، کہیں قلم اور اس کے ماہ پاروں کی قسم ہے تو کہیں لوح محفوظ کی، کہیں تین وزیتوں کی قسم ہے تو کہیں طورِ سیناء کی، کسی جگہ شب و روز کی قسم ہے تو کسی جگہ روشنی و تاریکی کی، کسی مقام پر فرشتوں کی قسم ہے تو کسی مقام پر مختلف النوع ہواؤں کی۔ یقیناً قسمِ مُقسَّم بہ (جس چیز کی قسم کھائی گئی ہو) یا مُقسَّم علیہ (جواب قسم جس چیز کے لیے قسم کھائی گئی ہے) کی شان و عظمت کا اظہار ہوتا ہے۔ قرآن کی قسموں کے اس اسلوب کو دیکھتے ہوئے انسان سوچنے پر مجبور ہو جاتا ہے کہ جب اللہ رب العزت نے ان اشیاء کی قسمیں کھائی ہیں جو اس کے امر "کن" سے معرضِ وجود میں آئیں جو بلاشبہ ان اشیاء کے عظیم الشان ہونے کا اظہار ہے، تو حضرت انسان جسے اللہ تعالیٰ نے "خلقته بیدی" (۲) اور "نفخت فیہ من روحي" (۳) کا تاج عطا فرمایا ہو اس کی عظمت و شان کا اندازہ کوئی لگائے گا تو کیسے، اس کے مراتب کی بلندیوں کو کوئی کس طرح پہنچ سکتا ہے جسے "لقد خلقنا الانسان فی احسن تقویم" (۴) کی خلعتِ فاخرہ عطا کی گئی ہو۔ یہ ساری عظمتیں اور رفعتیں تو عام انسان کے لیے ہیں، اور اگر ہم اس ہستی کے متعلق سوچیں جو وجہِ تخلیق کائنات ہے، جسے "وما ارسلناک الا رحمةً للعالمین" (۵) کا محبتوں بھرا انعام عطا فرمایا گیا ہو، جسے "ورفعنا لک ذکرک" (۶) کی رفعتِ یگانہ سے نوازا گیا ہو، جسے شاہد و مبشر ہونے کا شرف عطا فرمایا گیا ہو، جس کے سر پر سراجا منیرا (۷) کا تاجِ زبیا سجایا گیا ہو، جسے انا اعطیناک الکوثر (۸) کے ذریعے ہر طرح کی خیر کثیر کا سندھیہ دے دیا گیا ہو، جسے ما ودعک ربک وما قلی (۹) جیسا اپنایت سے بھرپور پیغام بھیجا گیا ہو، جسے اسریٰ بعدہ (۱۰) کے ذریعے تحفہِ عبدیت عطا فرمایا گیا ہو، جسے وما رمیت اذ رمیت ولكن الله رمی (۱۱) جیسی نعمتِ مرحمت فرمائی گئی ہو، جسے قد جاءکم برهان من ربکم (۱۲) کی شانِ دی گئی ہو اور سب سے بڑھ کر یہ کہ جس کے متعلق فرمایا گیا ہو "ولکن رسول الله و خاتم النبیین" (۱۳) اسکی رفعتِ شان کا کوئی اندازہ لگائے تو کیسے، اس کے بلند مقام تک کوئی نگاہ دوڑائے تو کیوں کر بس انسان یہ کہہ کر خاموش ہو جاتا ہے کہ: بعد از خدا بزرگ توئی قصہ مختصر

زیرِ نظر مقالہ میں ہم نبی کریم ﷺ کے علو مرتبت، رفعتِ ذکر، تحفظِ ناموس، محبوبیتِ کبریٰ اور دیگر پہلوؤں کے حوالہ سے اٹھائی گئی اُوہی قسموں کا تذکرہ کریں گے۔

\* چیئرمین شعبہ علوم اسلامیہ و عربی، لاہور گورنمنٹ یونیورسٹی، لاہور، پاکستان۔

\*\* پی ایچ ڈی سکالر، علوم اسلامیہ، لاہور گورنمنٹ یونیورسٹی، لاہور پاکستان۔

اللہ جل مجدہ نے قرآن مجید میں اپنے محبوب مطلق، محمد عربی ﷺ کی شان نہایت عمدہ اسلوب سے بیان فرمائی۔ دیگر انبیاء کے اسماء گرامی سے ان کو مخاطب کر کے فرمایا "یا نوح" کہیں فرمایا "یا ابراہیم" کبھی فرمایا "یا موسیٰ" الغرض ان انبیاء کے نام ذکر کیے لیکن نبی کریم ﷺ کے ذاتی اسم کے ساتھ "یا محمد ﷺ" کہہ کر ندا نہیں دی بلکہ "کہیں فرمایا" یا ایہا الرسول" کہیں فرمایا "یا ایہا النبی" کہیں فرمایا "یا ایہا المزل" اور کہیں "یا ایہا المدثر"۔ یہ اس مالک کائنات کا اسلوب محبت ہے کہ اس نے اپنے محبوب ﷺ کے بارے میں باتیں کرنے والے دشمنان اسلام کو خود جواب عطا فرمائے۔ اسی طرح یہ بھی الفت کا انداز ہے کہ نبی کریم ﷺ کے متعلق صحابہ کرام رضی اللہ عنہم کو آداب بھی سکھائے۔ بعینہ اللہ تعالیٰ نے نبی کریم ﷺ کے مقام رفیع کو واضح فرمانے کے لیے ان کی قسمیں کھائیں، کہیں آپ کو مقسم بہ بنایا اور کہیں مقسم علیہ۔ ذیل میں ہم قرآن مجید کی ان آیات کا مطالعہ کرنے کی سعادت سے بہرہ مند ہونے جا رہے ہیں۔ وباللہ التوفیق

(۱) رسالت مآب ﷺ کی مبارک زندگی کی قسم

لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ (۱۴)

(اے محبوب) آپ کی زندگی کی قسم یہ (اپنی طاقت کے نشہ میں) مست بلکہ بلکہ پھر رہے ہیں۔  
اس آیت میں نبی کریم ﷺ کی زندگی کی قسم کھائی گئی ہے۔ اور آپ کی حیات طیبہ کو مقسم بہ کے طور پر ذکر کیا گیا ہے۔ امام قرطبی رحمۃ اللہ علیہ (م ۶۷۱ھ) اپنی معروف تفسیر الجامع الأحکام القرآن میں یوں رقمطراز ہیں:

"وأصله ضم العين من العمر ولكنها فتحت لكثرة الاستعمال. ومعناه ويقائك يا محمد. وقيل: وحياتك. وهذا تحاية التعظيم وغاية البر والتشريف. قال أبو الجوزاء: ما أقسم الله بحياة أحد غير محمد صَلَّى اللهُ عَلَيْهِ وَسَلَّمَ، لأنه أكرم البرية عنده" (۱۵)

(عمر کا لفظ اصل میں عین کی پیش کے ساتھ ہے لیکن کثرت استعمال کی وجہ سے عین کو زردے دی۔ اس کا معنی ہے آپ کی بقاء کی قسم۔ یہاں عمر سے مراد حیات بھی لی گئی ہے یعنی "اے محبوب! آپ کی زندگی کی قسم۔ یہ نہایت درجہ کی تعظیم ہے، غایت درجہ کی اللہ کی مہربانی اور کرم نوازی ہے۔ ابوالجوزا کا کہنا ہے کہ "اللہ تعالیٰ نے نبی کریم ﷺ کی زندگی کے علاوہ کسی اور کی زندگی کی قسم نہیں کھائی، اس کی وجہ یہ ہے کہ اللہ تعالیٰ کے نزدیک آپ ﷺ تمام مخلوق سے بڑھ کر معزز و محترم ہیں)

اسی مفہوم کی تفسیر امام محمد بن عمر، فخر الدین رازی رحمۃ اللہ علیہ (م ۶۰۴ھ) (۱۶) اور امام جلال الدین عبدالرحمن سیوطی رحمۃ اللہ علیہ (م ۹۱۱ھ) سے بھی منقول ہے (۱۷) علامہ قرطبی نے تو علامہ قاضی عیاض بن موسیٰ بن عیاض رحمہ اللہ (م ۵۲۴ھ) کے حوالے سے اہل تفسیر کا اجماع نقل کیا ہے کہ اس آیت میں اللہ تعالیٰ نے نبی کریم ﷺ کی مدت حیات کی قسم کھائی ہے۔ لکھتے ہیں:

"هكذا قال القاضي عياض: أجمع أهل التفسير في هذا أنه قسم من الله جل جلاله بمدة حياة محمد صَلَّى اللهُ عَلَيْهِ وَسَلَّمَ" (۱۸)

رحمۃ للعالمین ﷺ کی عمر مبارک کی تین جہات ہیں (۱) باعتبار خلقت یعنی سب سے پہلے آپ کے نور کی تخلیق کی گئی اور یہ مدت اللہ تعالیٰ کے علاوہ کوئی نہیں جانتا (۲) باعتبار ولادت یہ تریٹھ سال ہے (۳) باعتبار بعثت۔ یہ تیس سال ہے۔ گویا کہ

شان محمدی ﷺ کے مظاہر۔۔ آیات قسم کے تناظر میں  
اللہ تعالیٰ فرما رہا ہے "اے محبوب گرامی! آپ کی مبارک عمر کے ایک ایک لمحہ کی قسم ہے۔  
(۲) ربوبیت کی نسبت۔ ذات رسالت مآب ﷺ کی طرف

۱- فَلَا وَرَبِّكَ لَا يُؤْمِنُونَ حَتَّىٰ يُخْرَجُوا مِنْكُمْ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَزَجًا مِّمَّا قُضِيَتْ وَبُسِلُوا  
تَسْلِيمًا (۱۹)

(اے مصطفیٰ!) تیرے رب کی قسم یہ لوگ مؤمن نہیں ہو سکتے یہاں تک کہ حاکم بنائیں آپ کو ہر اس جھگڑے  
میں جو پھوٹ پڑا ان کے درمیان پھر نہ پائیں اپنے نفسوں میں تنگی اس سے جو فیصلہ آپ نے کیا اور تسلیم کر  
لیں دل و جان سے

اس آیت میں لفظ "ربک" (آپ کا رب) مقسم بہ ہے جبکہ "لا یؤمنون" جواب قسم یا مقسم علیہ ہے۔ علامہ محمود بن عمر  
، جار اللہ ز محشری (م ۵۲۸ھ) لکھتے ہیں:

فَلَا وَرَبِّكَ معناه فو ربك كقوله تعالى فَو رَبِّكَ لَنَسْتَلَنَّهٗمْ وَلَا مَزِيْدَةٌ لِّتَاكِيْدِ مَعْنَى الْقِسْمِ، كَمَا زَيْدَتْ فِي:  
(لَقَلَّا يَعْْلَمُ) لِّتَاكِيْدِ وَجُودِ الْعِلْمِ. وَلَا يُؤْمِنُونَ جَوَابُ الْقِسْمِ (۲۰)

( فَلَا وَرَبِّكَ " کا معنی ہے " فوربک " (یعنی آپ کے رب کی قسم!) جیسا کہ اللہ تعالیٰ کا ارشاد ہے لا یہاں قسم  
کے معنی میں تاکید پیدا کرنے کے لیے زائدہ ذکر کیا گیا ہے۔ جس طرح "لَقَلَّا يَعْْلَمُ" میں وجود علم کی تاکید کے  
لیے لازائدہ ہے اور "لا یؤمنون" جواب قسم ہے۔)

عمومی طور پر قسم مقسم بہ کی عظمت شان کے اظہار کے لیے ذکر کی جاتی ہے۔ اس آیت مبارکہ میں مقسم بہ "ربک" آپ کا رب، اللہ جل مجدہ کی شان تو پہلے ہی ہر قسم کے نقص سے بلند و بالا ہے۔ یہاں اصل میں مقسم علیہ یعنی نبی کریم ﷺ کی  
عظمت شان کا اظہار ہے، آپ ﷺ پر ایمان لانے، آپ کے ہر فیصلے میں آپ کی اتباع کرنے پر ایمان کو مشروط قرار دیا گیا  
ہے۔ لہذا یہاں قسم کا تعلق نبی کریم کی رفعت منزلت کے ساتھ ہوگا۔ سامی عطا حسن لکھتے ہیں:

" أن إنشاء القسم يتضمن الإخبار عن تعظيم المقسم به ، فهو نفى لذلك الخبر الضمني على سبيل الكناية  
. والمراد : أنه لا يعظم بالقسم ، لأنه في نفسه عظيم ، أقسم به أولا ، ويترقى من هذا التعظيم إلى تأكيد

المقسم عليه ، إذ المبالغة في تعظيم المقسم به ، تتضمن المبالغة في تعظيم المقسم عليه " (۲۱)

مزید لکھتے ہیں: "إذ المبالغة في تعظيم المقسم به تتضمن المبالغة في تعظيم المقسم عليه" (۲۲)  
کیونکہ مقسم بہ کی تعظیم میں مبالغہ مقسم علیہ کی تعظیم میں مبالغہ کو شامل ہوتا ہے۔

۲- فَو رَبِّكَ لَنَسْتَلَنَّهٗمْ أَجْمَعِيْنَ عَمَّا كَانُوا يَعْمَلُونَ (۲۳)

پس آپ کے رب کی قسم! ہم پوچھیں گے ان سب سے ان اعمال کے متعلق جو وہ کیا کرتے تھے

۳- فَو رَبِّكَ لَنَحْشُرَنَّهٗمُ وَالشَّيَاطِيْنَ ثُمَّ لَنَحْضُرَنَّهٗمْ حَوْلَ جَهَنَّمَ جِثِيًّا (۲۴)

سو (اے محبوب!) تیرے رب کی قسم! ہم جمع کریں گے انہیں اور شیطانوں کو بھی پھر حاضر کریں گے ان سب کو  
جہنم کے ارد گرد کہ وہ لکھنوں کے بل گرے ہوں گے۔

مذکورہ بالا تینوں قسموں میں اگرچہ نبی کریم ﷺ نہ مقسم بہ ہیں اور نہ ہی مقسم علیہ لیکن ان آیات میں لفظ رب جو  
کہ مقسم بہ ہے کی اضافت "ک" ضمیر خطاب کی طرف ہے جس کا معنی ہے "تیرے رب کی قسم" اس اضافت کے اندر جو اظہار

محبت کی لطافت ہے وہ اہل علم سے مخفی نہیں۔ علامہ، عبد اللہ بن عمر بیضاوی رحمہ اللہ (م ۶۸۵ھ) نے اسی پہلو کی طرف اشارہ فرمایا:

"أقسم باسمه تعالى مضافا إلى نبیه تحقیقا للأمر وتفخيما لشأن رسول الله ﷺ" (۲۵)

(اللہ تعالیٰ نے اپنے نام کی اضافت اپنے نبی کی طرف کر کے قسم کھائی ہے کہ یہ امر ثابت ہو جائے اور رسول

اللہ ﷺ کی شان کی بلندی کو واضح کیا جائے۔)

بادی النظر میں اگر رب العالمین کی قسم کھائی جائے تو اس میں عظمت الوہیت کا زیادہ اظہار ہوتا ہے۔ یہاں قسم تو ربوبیت کی ہی کھائی گئی مگر یہاں خالق کائنات نے اپنی ربوبیت کی نسبت اپنے محبوب مطلق کی طرف فرما کر اس حقیقت کو بیان فرمادیا کہ محبوب! پہلے میں تیرا رب ہوں اور پھر آپ کی نسبت سے عالمین کا رب ہوں۔ یہ اسلوب قرآن کریم میں متداول ہے مثلاً

و اذ قال ربك للملائكة اني جاعل في الارض خليفة (۲۶)

اور جب آپ کے رب نے ملائکہ سے فرمایا کہ میں زمین میں خلیفہ بنانے لگا ہوں۔

یہاں بھی اللہ تعالیٰ نے ربوبیت کی نسبت پہلے اپنے محبوب کی طرف فرمائی اور پھر فرشتوں کا تذکرہ ہوا اور پھر اس کے بعد خلافت آدم کا ذکر ہے۔ اس سے یہ بات ثابت ہو رہی ہے کہ مظهر شان لولاک، وجہ تخلیق کائنات رحمۃ للعالمین ہیں۔ مذکورہ بالا دونوں آیات میں مقسم علیہ احوال قیامت ہیں کہ ضرور ان کو میدان محشر میں جمع کیا جائے گا اور ان سے سوال ہوگا، گویا کہ اس حقیقت کی طرف اشارہ ہے کہ محشر کا سارا نظام بھی نبی رحمت کے گرد گھوم رہا ہوگا۔

۳) قرآن حکیم کی قسم اور رسالت محمدیہ کا اثبات

یس وَالْقُرْآنِ الْحَكِيمِ إِنَّكَ لَمِنَ الْمُرْسَلِينَ عَلَى صِرَاطٍ مُسْتَقِيمٍ (۲۷)

اے سید (عرب و عجم) قسم ہے قرآن حکیم کی بے شک آپ رسولوں میں سے ہیں (یقیناً) آپ راہ راست پر ہیں۔

"قال سعيد بن جبیر: هو اسم من أسماء محمد صَلَّى اللهُ عَلَيْهِ وَسَلَّمَ، ودليله "إِنَّكَ لَمِنَ الْمُرْسَلِينَ" قال السيد الحميري: يا نفس لا تمحضي بالنصح جاهدة ... وعلى المودة إلا آل ياسين وقال أبو بكر الوراق: معناه يا سيد البشر" (۲۸)

(حضرت سعید بن جبیر نے فرمایا ہے کہ "یسین" حضرت محمد ﷺ کے اسماء میں سے ایک اسم ہے۔ اس معنی کی دلیل "إِنَّكَ لَمِنَ الْمُرْسَلِينَ" ہے سید حمیری نے کہا ہے "اے نفس تو کسی کے ساتھ خالص دوستی اور تعلق محبت قائم نہ کر سوائے آل یاسین کے (یعنی نبی کریم ﷺ کی آل کے) "ابو بکر و راق نے فرمایا ہے کہ یسین کا معنی ہے "سید البشر"

تفسیر قرطبی میں حضرت علیؑ سے مروی ایک روایت نقل کی گئی ہے کہ "یسین" نبی کریم ﷺ کے اسماء مبارکہ میں سے ہے: "ذكر الماوردي عن علي رضي الله عنه قال: سمعت رسول الله صَلَّى اللهُ عَلَيْهِ وَسَلَّمَ يقول "إن الله تعالى أسماني في القرآن سبعة أسماء محمد وأحمد وطه ويس والمزمل والمدثر وعبد الله" (۲۹)

علامہ محمود ابن عبد اللہ، شہاب الدین آلوسی رحمۃ اللہ علیہ (م ۱۲۷۰ھ) نہایت عمدہ نکتہ بیان فرماتے ہیں:

"إن قوله سبحانه يس إشارة إلى سيادته عليه الصلاة والسلام على جميع المخلوقات فالسيد المتولي للسواد أي الجماعة الكثيرة وهي هاهنا جميع الخلق فكأنه قيل : يا سيد الخلق وتوليت عليه الصلاة والسلام عليهم لأنه الواسطة العظمى في الإفاضة والامداد وفي الخير : الله تعالى المعطي وأنا القاسم فمنزلته صلى الله عليه وسلم من العالم بأسره بمنزلة القلب من البدن فما أطف افتتاح قلب القرآن بقلب الأكوام " (۳۰)

(اللہ سبحانہ و تعالیٰ کا ارشاد "یسین" آپ ﷺ کی تمام مخلوقات پر سیادت کی طرف اشارہ ہے۔ آپ جمیع خلق کے سردار ہیں۔ گویا کہ کہا گیا ہے "اے مخلوق کے سردار اور متولی! کیونکہ آپ ﷺ فیض پہنچانے اور امداد میں واسطہ عظمیٰ ہیں۔ حدیث مبارک میں ہے اللہ تعالیٰ عطا فرماتا ہے اور میں تقسیم کرتا ہوں۔ نبی کریم ﷺ تمام کائنات کے لیے ایسے ہی ہیں جیسے جسم میں دل ہوتا ہے۔ کیا لطافت ہے کہ قرآن مجید کے دل (سورہ یسین) کا آغاز اس ہستی (نبی کریم ﷺ) کے ذکر سے ہوا جو تمام کائنات کا دل ہے۔)

اس آیت میں اللہ جل مجدہ نے قرآن حکیم کی قسم کھا کے نبی کریم ﷺ کی رسالت پر مہر تصدیق ثبت فرمائی ہے "کفار مکہ حضور سرورِ عالم ﷺ کی نبوت کا انکار کرتے تھے اور طرح طرح کے الزامات اور استحالے پیش کرتے تھے یہاں خداوندِ عالم قسم اٹھا کر اپنے رسول کی رسالت کی شہادت دے رہے ہیں۔ فرمایا اے انسان کامل! یا اے عرب و عجم کے سردار! مجھے اس قرآن حکیم کی قسم ہے کہ آپ برگزیدہ انسانوں میں سے ہیں، جن کو میں نے رسالت سے سرفراز فرمایا ہے اور مجھے قرآن حکیم کی قسم ہے کہ آپ سیدھے راستے پر گامزن ہیں" (۳۱)

(۴) "النجم" کی قسم اور رسالت مآب ﷺ کے علوم مرتبت کا اظہار

۶- وَالنَّجْمِ إِذَا هَوَىٰ مَا ضَلَّ صَاحِبُكُمْ وَمَا غَوَىٰ وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ عَلَّمَهُ شَدِيدٌ الْقُوَىٰ ذُو مِرَّةٍ فَاسْتَوَىٰ وَهُوَ بِالْأُفُقِ الْأَعْلَىٰ ثُمَّ دَنَا فَتَدَلَّىٰ فَكَانَ قَابَ قَوْسَيْنِ أَوْ أَدْنَىٰ فَأَوْحَىٰ إِلَىٰ عَبْدِهِ مَا أَوْحَىٰ مَا كَذَبَ الْفُؤَادُ مَا رَأَىٰ أَفَتُنْمِئُونَهُ عَلَىٰ مَا يَرَىٰ وَلَقَدْ رَآهُ نَزْلَةً أُخْرَىٰ عِنْدَ سِدْرَةِ الْمُنْتَهَىٰ عِنْدَهَا جَنَّةُ الْمَأْوَىٰ إِذْ يَغْشَى السِّدْرَةَ مَا يَغْشَىٰ مَا زَاغَ الْبَصَرُ وَمَا طَعَىٰ لَقَدْ رَأَىٰ مِنْ آيَاتِ رَبِّهِ الْكُبْرَىٰ (۳۲)

قسم ہے اس (۳ بندہ) ستارے کی جب وہ نیچے اترا تمہارا (زندگی بھر کا) ساتھی نہ راہِ حق سے بھٹکا اور نہ بہکا اور وہ تو بولتا ہی نہیں اپنی خواہش سے۔ نہیں ہے یہ مگر وحی جو ان کی طرف کی جاتی ہے، انہیں سکھایا ہے زبردست قوتوں والے نے بیڑے دانانے، پھر اس نے (بلندیوں کا) قصد کیا اور وہ سب سے اونچے کنارہ پر تھا، پھر وہ قریب ہوا اور قریب ہوا یہاں تک کہ صرف دو کمانوں کے برابر بلکہ اس سے بھی کم فاصلہ رہ گیا پس وحی کی اللہ نے اپنے (محبوب) بندے کی طرف جو وحی کی نہ جھٹلایا دل نے جو دیکھا (چشمِ مصطفیٰ) نے۔ کیا تم جھگڑتے ہو ان سے اس پر جو انہوں نے دیکھا اور انہوں نے تو اسے دوبارہ بھی دیکھا، سدرۃ المنتهیٰ کے پاس، اس کے پاس ہی جنت الماویٰ ہے جب سدرہ پر چھارہا تھا جو چھارہا تھا، نہ درماندہ ہوئی چشمِ مصطفیٰ (اور نہ) حدادب سے) آگے بڑھی، یقیناً انہوں نے اپنے رب کی بڑی نشانیاں دیکھیں۔

یہاں نجم مقسم بہ ہے اور اس کے بعد والی آیات جواب قسم یا مقسم علیہ ہیں۔ "النجم" سے کیا مراد ہے؟ مفسرین نے مختلف مراد ذکر کی ہیں، علامہ قرطبی فرماتے ہیں کہ "اس سے مراد ابن عباس کی روایت کے مطابق ثریا ہے۔۔۔ مجاہد کے نزدیک نجم سے مراد قرآن ہے۔۔۔ حضرت حسن کی روایت کے مطابق یہاں نجم سے مراد ستارے ہیں جب قیامت کے روز گر جائیں گے

۔۔۔ سدی کے نزدیک نجم سے مراد زہرہ ستارہ ہے، ایک قول کے مطابق نجم سے مراد ان ستاروں سے بھی ہے جو ولادت نبوی کے وقت سے شیاطین کو مارے جاتے ہیں۔۔۔ حضرت امام جعفر صادق کی روایت کے مطابق یہاں نجم سے مراد خود نبی کریم ﷺ ہیں، جب معراج کی رات آپ ﷺ آسمان سے نیچے تشریف لائے (نو آپ کو نجم کہہ کر قسم کھائی گئی) " (۳۳) اگر نجم سے مراد نبی کریم ﷺ ہوں تو یہاں مقسم بہ اور مقسم علیہ دونوں سے نبی کریم ﷺ کی علوشان کا اظہار ہو رہا ہے۔

قسم کھانے فرمایا گیا کہ نبی کریم ﷺ علیہ وسلم راہ حق پر ہیں ان کی طرف گمراہی کی نسبت کرنا نہایت کم عقلی کی بات ہے۔ ان کی طرف غلط افکار و نظریات کی نسبت کرنا اصل میں اللہ تعالیٰ کی طرف ایسی نسبت کرنا ہے کیوں کہ وہ تو اپنی خواہش سے بولتے ہی نہیں۔ یہ تو وحی الہی ہے جسے وہ لوگوں کے سامنے تلاوت کرتے ہیں۔ ان پر اس طرح کے الزام لگانا کسی طور پر بھی سمجھ داری نہیں " تم ان کے ماضی سے، ان کے خاندانی پس منظر سے، ان کے اطوار و احوال سے اور سیرت و کردار سے اچھی طرح واقف ہو۔ ان کا بچپن تمہارے سامنے گزرا، ان کا عہد شباب اسی ماحول میں اور تمہارے اس شہر میں بسر ہوا۔ انہوں نے تمہارے ساتھ اور تمہارے سامنے کاروبار بھی کیا، سماجی، قومی اور ملکی مسائل میں تم ان کی فراست کے چشم دید گواہ ہو۔ ان کی کتاب زیست کا کون سا باب ہے جو تم سے پوشیدہ ہے، کون سا ورق ہے جو تم سے مخفی ہے، ان کی ساری زندگی شبنم کی طرح پاکیزہ، پھول کی طرح شگفتہ اور آفتاب کی طرح بے داغ ہے تو تمہیں ان پر ضلالت و غوایت کے الزام لگاتے ہوئے شرم نہیں آتی۔ کتنا بارعب، حسین اور مدلل انداز بیان ہے۔ " (۳۴)

شدید القویٰ اور مابعد آیات کے فاعل اور ضمیر کے مرجع میں اختلاف ہے، ایک قول کے مطابق شدید القویٰ سے مراد جبریل ہیں، فاستویٰ کا فاعل بھی جبریل ہیں، اسی طرح دنا اور تدلیٰ کا فاعل بھی جبریل ہیں، اوجی کا فاعل بھی جبریل ہیں۔ (۳۵)

ان آیات کے متعلق دوسری رائے کا ذکر کرتے ہوئے پیر محمد کرم شاہ الازہری (م ۱۹۹۸ء) لکھتے ہیں "علمہ کا فاعل اللہ تعالیٰ ہے، شدید القویٰ اور ذومرۃ اللہ تعالیٰ کی صفین ہیں۔ یعنی اللہ تعالیٰ جو زبردست قوتوں والا، دانا ہے، اس نے اپنے نبی کریم کو قرآن کی تعلیم دی۔۔۔ فاستویٰ کا فاعل نبی کریم ہیں یعنی حضور علیہ الصلوٰۃ والسلام نے قصد فرمایا جب کہ آپ سفر معراج میں انفق اعلیٰ پر تشریف فرما ہوئے۔۔۔ اس حالت قرب میں اللہ تعالیٰ نے اپنے محبوب بندے پر وحی فرمائی جو وحی فرمائی۔ اس حرم ناز میں صفاتی تجلیات اور ذاتی انوار کا جو مشاہدہ بے تاب نگاہوں نے کیا، دل نے اس کی تصدیق کی اور تمہارا یہ جھگڑا کہ یہ دیکھا وہ نہیں دیکھا محض بے سود ہے، دکھانے والے نے جو دکھانا تھا دکھا دیا۔ دیکھنے والے نے جو دیکھنا تھا وہ جی بھر کے دیکھ لیا اب تم بے مقصد بحثوں میں وقت ضائع کر رہے ہو۔ یہ نعمت دیدار فقط ایک بار نصیب نہیں ہوئی، بلکہ اترتے ہوئے دوسری بار بھی نصیب ہوئی۔ یہ دوبارہ شرف دید سدرۃ المنتہیٰ کے پاس ہوا۔ اس حقیر پر تفصیر کے نزدیک یہی قول راجح ہے اور اس کی کئی وجوہ ہیں۔" (۳۶)

پیر صاحب نے اس کے بعد ان وجوہ کا تذکرہ بڑی جامعیت کے ساتھ کیا ہے لیکن ہم طوالت سے بچتے ہوئے ان سے صرف نظر کرتے ہیں۔ ان افعال کا فاعل اللہ تعالیٰ کی ذات ہو یا حضرت جبریل، مقسم بہ سے مراد نبی ﷺ ہوں یا کچھ اور بہر صورت نبی کریم ﷺ کی فضیلت و شرف کا اظہار ہے، ایک تو نبی ﷺ سے ضلال و غوایت کی نفی ہے، دوسرا اپنی خواہش سے نطق کی نفی ہے اور تیسرا آپ کی طرف جو وحی نازل ہو رہی ہے یہ اللہ جل مجدہ کا کلام لاریب ہے، بعد ازاں معراج کے اہم موقع پر جن انعامات عظمیٰ سے آپ کو نوازا گیا ان کا تذکرہ فرمایا گیا ہے۔

ن وَالْقَلَمِ وَمَا يَسْطُرُونَ مَا أَنْتَ بِنِعْمَةِ رَبِّكَ بِمَجْتُونٍ وَإِنَّ لَكَ لَأَجْرًا غَيْرَ مَمْنُونٍ وَإِنَّكَ لَعَلَىٰ خُلُقٍ عَظِيمٍ (۳۷)  
 ن، قسم سے قلم کی اور جو کچھ وہ لکھتے ہیں، آپ اپنے رب کے فضل سے مجنون نہیں ہیں اور یقیناً آپ کے لیے ایسا  
 اجر ہے جو کبھی ختم نہ ہو گا اور بے شک آپ عظیم الشان خلق کے مالک ہیں۔

"ن" حروف مقطعات میں سے ہے۔ اہل تفسیر نے اس کی مختلف تفاسیر کی ہیں ہم ان سے صرف نظر کرتے ہوئے  
 مقسم بہ اور مقسم علیہ پر توجہ مرکوز کرتے ہیں۔ ان آیات میں مقسم بہ القلم اور لکھی جانے والی چیزیں ہیں۔ بعض اہل علم نے قلم  
 سے مراد وہ قلم مراد لیا ہے جس کو اللہ جل مجدہ نے ابتداءً آفرینش میں پیدا فرمایا اور "مایسٹرون" سے مراد لوح محفوظ پر لکھی  
 جانے والی تقدیر ہے۔ لیکن اہل علم کے ایک بڑے گروہ نے یہ مؤقف اختیار کیا ہے کہ یہاں قلم سے مراد جنس قلم ہے اور "ما  
 یسٹرون" سے مراد وہ شہ پارے ہیں جو قلم کے ذریعے کاغذ کی زینت بنتے ہیں۔ علامہ ابن کثیر مختلف اقوال ذکر کرنے کے بعد یوں  
 لکھتے ہیں:

"الظاهر أنه جنس القلم الذي يكتب به كقوله " إقرأ وربك الأكرم الذي علم بالقلم علم الإنسان ما لم  
 يعلم . فهو قسم منه تعالى، وتنبیه لخلقہ علی ما أنعم به علیہم من تعلیم الكتابة التي بها تنال العلوم" (۳۸)  
 (ظاہر بات یہ ہے کہ قلم سے مراد جنس قلم ہے جس سے لکھتے ہیں۔ جیسا کہ اللہ تعالیٰ کا ارشاد ہے "پڑھیے آپ کا  
 رب بڑا کریم ہے، جس نے علم سکھایا قلم کے واسطے سے اسی نے سکھایا انسان کو جو وہ نہیں جانتا تھا" یہ اللہ تعالیٰ  
 کی طرف سے قسم ہے اور اپنی مخلوق کو اس نعمت پر آگاہ کرنا مقصود ہے جو اسے تعلیم کتابت کی صورت میں عطا  
 فرمائی، جس کے ذریعے علوم حاصل کیے جاتے ہیں۔)

جواب قسم یہ ہے "ما أَنْتَ بِنِعْمَةِ رَبِّكَ بِمَجْتُونٍ وَإِنَّ لَكَ لَأَجْرًا غَيْرَ مَمْنُونٍ وَإِنَّكَ لَعَلَىٰ خُلُقٍ عَظِيمٍ"۔ قلم اور قلم  
 کے جواہر پاروں کی قسم ذکر کرنے کے بعد جواب قسم کا ذکر کیا گیا ہے کہ ایک تو اللہ کریم کے فضل و کرم کی برکھار دم ان پر برس  
 رہی ہے، اس مالک لمہ نزل کے لامتناہی لطف و عنایت کی چادر ہر وقت ان پر سایہ فگن رہتی ہے۔ ان کی پر مغز اور علم و حکمت سے  
 لبریز باتیں گواہی دیتی ہیں کہ یہ دیوانے اور مجنون نہیں۔ نیز اللہ تعالیٰ کی جانب سے آپ کے لیے اجر کا ایسا اکاؤنٹ کھل گیا ہے جس  
 کا بیلنس کبھی ختم ہونے والا نہیں۔ بلکہ یہ آپ کے وصال مبارک کے بعد بھی جاری و ساری رہے گا۔ آپ خلق عظیم کے مالک ہیں  
 "مقصد یہ ہے کہ اخلاق حمیدہ اور افعال پسندیدہ پر حضور کا قبضہ ہے، یہ سب زیر فرمان ہیں، یہ سب مرکب (سواری) ہیں، حضور  
 ان کے راکب (سوار) و شہسوار ہیں۔ اس لیے حضور کو ان امور کے لیے کسی تکلف اور بناوٹ کی ضرورت نہیں۔  
 آفتاب ذاتِ محمدی سے صفاتِ محمدیہ اور کمالاتِ احمدیہ کی کرنیں خود بخود چھوٹتی رہتی ہیں"۔ (۳۹)

یہاں قسم، مقسم علیہ کے مقامات بلند سے پردہ سرکار ہی ہے اور نبی کریم ﷺ کی اس حیثیت سے روشناس کروارہی  
 ہے جو اللہ رب العزت کی بارگاہ عالیہ میں ہے۔ جب کفار نے نبی کریم ﷺ کے بارے میں زبانِ طعن و راز کی اور آپ پر مجنون  
 ہونے کی پھبتی کسی، تو اللہ تعالیٰ نے قسم کھا کر اپنے محبوب پر اپنی کرم نوازی کا نذر کرہ کیا اور کفار کا ردِ بلیغ فرمادیا۔ علامہ رازی لکھتے  
 ہیں کہ

فقالوا : إنه مجنون ، فأقسم الله تعالى على أنه ليس بمجنون - وقال عطاء وابن عباس : يريد بنعمة ربك

عليك بالإيمان والنبوة (۴۰)

جب انہوں نے کہا کہ وہ (نبی ﷺ) مجنون ہیں تو اللہ تعالیٰ نے قسم کھائی کہ آپ مجنون نہیں۔ اس کا معنی یہ ہے آپ پر ہونے والی اللہ کی نعمت کی بناء پر آپ سے جنون کی نفی ہو جاتی ہے جیسا کہ کہا جاتا ہے "آپ الحمد للہ عقلمند ہیں، آپ الحمد للہ مجنون نہیں ہیں، آپ اللہ کی نعمت کی وجہ سے سمجھ دار ہیں، آپ اللہ کی نعمت کی بناء پر متکدست نہیں ہیں۔ اس کا معنی یہ ہے کہ یہ عمدہ صفت حاصل ہے اور مذموم صفت اللہ کے انعام، لطف اور اکرام کے واسطے سے زائل ہوئی ہیں۔ عطاء اور ابن عباس نے فرمایا کہ (یہاں) نبی کریم ﷺ پر اللہ کی نعمت سے مراد ایمان اور نبوت ہے) پیر محمد کرم شاہ الازہری، انتہائی بلیغ انداز میں کچھ یوں رقمطراز ہیں:

"کفار و مشرکین، حضور سرور عالم ﷺ پر جنون کا بہتان لگاتے تھے ان کے اس جھوٹے الزام کی تردید خود خالق دو جہاں قسم اٹھا کر کر رہا ہے۔ فرمایا: قسم ہے قلم اور "مالیطرون" کی۔ اس میں اس امر کی طرف بھی اشارہ ہے کہ جس ذات پاک کے بارے میں یہ ایسی لغو باتیں کرتے ہیں وہ تو ایسی ستودہ صفات ہستی ہے کہ قلم کو اس کی تعریف و ثناء سے فرصت نہ ملے گی وہی تحریریں علمی دنیا کے لیے باعث افتخار ہوں گی جن میں محبوب دلر با کا ذکر پاک ہوگا۔ اس پر تو اس کے رب نے فضل و کرم فرمایا ہے اس کے روئے زبیا کو دیکھ کر آنکھیں روشن ہوتی ہیں اس کی حکمت بھری باتیں سن کر دلوں میں بہار آ جاتی ہے۔ بد بخت، اس کی صحبت میں پل برابر بیٹھیں تو انہیں ابدی سعادت کا تاج پہنا دیا جاتا ہے۔ اس کے نام مبارک پر سر کٹا دیتے ہیں انہیں حیاتِ سرمدی سے سرفراز کر کے شہادت کے منصب عالی پر فائز کیا جاتا ہے۔ ہر سچائی، ہر صداقت کے لیے اس کا قول و فعل شاہد و عادل تسلیم کیا جاتا ہے۔ خود سوچو، جس کا خلق عظیم ہو، جس کا علم بیکراں ہو، جس کا گلشن حکمت سدا بہار ہو، جس کی برکات بے شمار اور خوبیوں ان گنت ہوں، جس کی فصاحت و بلاغت کا دنیا بھر میں کہیں جواب ہی نہ ہو، کیا اس کو مجنون کہنا روا ہے؟ جو اس کی مرتع زیبائی و دلبری کو مجنون کہتا ہے اس سے بڑا دیوانہ، اس سے بڑا پاگل کوئی اور ہو ہی نہیں سکتا۔" (۴۱)

علامہ محمد اقبال (۱۹۳۸ء) نے شاید، نہیں بلکہ یقیناً انہی مبارک آیات کی ترجمانی کرتے ہوئے ار مغان نیاز پیش کرتے ہوئے کیا خوب کہا ہے:

لوح بھی تو، قلم بھی تو، تیرا وجود الکتاب گنبد آگینہ رنگ تیرے محیط میں حباب (۴۲)

۶) عیاں و مخفی اشیاء کی قسم کے ذریعے شعر و کہانت کی نفی

فَلَا أَقْسِمُ بِمَا تُبْصِرُونَ وَمَا لَا تُبْصِرُونَ إِنَّهُ لَقَوْلُ رَسُولٍ كَرِيمٍ وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ وَلَا بِقَوْلِ كَاهِنٍ قَلِيلًا مَّا تَدَّكَّرُونَ تَنْزِيلٌ مِنْ رَبِّ الْعَالَمِينَ (۴۳)

"پس میں قسم کھاتا ہوں ان چیزوں کی جنہیں تم دیکھتے ہو اور جنہیں تم نہیں دیکھتے۔ بے شک یہ قول ہے ایک عزت والے رسول کا اور یہ کسی شاعر کا کلام نہیں (لیکن) تم بہت کم ایمان لاتے ہو اور نہ ہی یہ کسی کاہن کا قول ہے تم لوگ بہت کم توجہ کرتے ہو۔ بلکہ یہ نازل شدہ ہے رب العالمین کا"

ان آیات مبارکہ میں مقسم بہ "ما تبصرون و ما لا تبصرون" ہے یعنی وہ چیزیں جو ہمیں دکھائی دیتی ہیں اور جو چیزیں



ہمیں دکھائی نہیں دیتی۔ جبکہ قسم علیہ قرآن مجید ہے جو کہ رسول کریم کا قول ہے، جو نہ شاعر ہیں نہ کاہن، وہ وہی بتاتے ہیں جو رب الغلیم کی طرف سے نازل ہوتا ہے۔

"ما تبصرون و ما لا تبصرون" سے کیا مراد ہے؟ قاضی محمد ثناء اللہ پانی پتی (م ۱۲۲۵ھ) لکھتے ہیں:

"اقسم بما تُبْصِرُونَ بالبصر أو البصيرة من المظاهر والمعالي لصفات الله تعالى سبحانه. ما لا تُبْصِرُونَ ما لا يدركه الابصار والبصائر من مراتب الصفات والشعونات وذات الله سبحانه وقيل ما تبصرون الدنيا وما لا تبصرون الاخرة وقيل ما تبصرون وما لا تبصرون الأجسام والأرواح أو الانس والجن والملائكة أو النعم الظاهرة والباطنة وقيل ما تبصرون ما أظهره الله من العلم على خلقه من الملائكة والجن والانس وما لا تبصرون ما استأثر الله تعالى بعلمه فلم يطلع عليه أحد" (۴۴)

(اللہ تعالیٰ نے ان چیزوں کی قسم کھائی ہے جن کو تم دیکھتے ہو یعنی وہ مظاہر فطرت یا صفات الہیہ کی بلندیاں جن تک تمہاری بصارت یا بصیرت کے ذریعے رسائی ممکن ہے۔ "ملا تبصرون" سے مراد اللہ جل مجدہ کی ذات و صفات اور شہوات کے وہ مراتب ہیں جن کا ادراک بصارت یا بصیرت کے ذریعے ممکن نہیں۔ ایک قول کے مطابق "ما تبصرون" سے مراد دنیا ہے اور "ملا تبصرون" سے مراد آخرت ہے۔ ایک قول کے مطابق "ما تبصرون" سے مراد اجسام ہیں اور "ملا تبصرون" سے مراد ارواح ہیں، "ما تبصرون" سے مراد انسان اور "ملا تبصرون" سے مراد جن اور ملائکہ ہیں، یا ان سے مراد ظاہری نعمتیں اور باطنی نعمتیں ہیں یا ما تبصرون سے مراد فرشتوں، جنوں اور انسانوں کے متعلق وہ علوم ہیں جو ظاہر ہو چکے ہیں اور "ملا تبصرون" سے مراد وہ علم ہے جو اللہ تعالیٰ کے علم کے ساتھ خاص ہے اور اس پر ابھی تک کوئی مطلع نہیں ہوا۔)

مذکورہ بالا قسم بیان کرنے کے بعد اللہ جل مجدہ نے نبی کریم ﷺ کی طرف کفار کی جانب سے منسوب کیے گئے ان تمام معائب کی نفی فرمادی۔ گویا کہ اس مالک دو جہاں نے کائنات کی تمام اشیاء کی قسم کھائی۔ چاہے وہ ہمیں دیکھائی دیتی ہوں یا نہ۔ اور قسم کھا کہ فرمایا کہ میں ان تمام اشیاء کا خالق ان کی قسم کھا کر آگاہ کر رہا ہوں کہ میرے محبوب کی طرف جو عیب منسوب کیے گئے آپ ان سے مبرا و منزہ ہیں۔ علامہ قرطبی لکھتے ہیں:

قال مقاتل: سبب ذلك أن الوليد بن المغيرة قال: إن محمدا ساحر. وقال أبو جهل: شاعر. وقال عقبه:

كاهن، فقال الله عز وجل: فَلَا أَقْسِمُ أَيُّ أَقْسَمِ (۴۵)

(مقاتل نے کہا ہے کہ اس قسم کا سبب یہ تھا کہ ولید بن مغیرہ نے کہا کہ (نعوذ باللہ) محمد ساحر ہیں، ابو جہل نے کہا وہ شاعر ہیں، اور عقبہ نے کہا کہ وہ کاہن ہیں۔ تو اللہ عز وجل نے فرمایا: "لا اقسام" (یعنی میں خدا قسم کھا کے بتا رہا ہوں کہ ان میں اس طرح کا کوئی عیب نہیں۔)

۷) مظاہر کائنات کی قسم اور رسالت مآب ﷺ سے نسبت جنون کی نفی

(الف) فَلَا أَقْسِمُ بِالْحَنَّسِ الْجَوَارِ الْكُنَّسِ وَاللَّيْلِ إِذَا عَسَسَ وَالصُّبْحِ إِذَا تَنَفَّسَ إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ مُطَاعٍ تَمَّ أَمِينٍ وَمَا صَاحِبُكُمْ بِمَجْنُونٍ وَلَقَدْ رَأَاهُ بِالْأُفُقِ الْمُبِينِ وَمَا هُوَ عَلَى الْعَيْبِ بِضَنِينٍ وَمَا هُوَ بِقَوْلِ شَيْطَانٍ رَجِيمٍ (۴۶)

پھر میں قسم کھاتا ہوں پیچھے ہٹ جانے والے تاروں کی (اور قسم کھاتا ہوں) سیدھے چلنے والے، رکے رہنے والے تاروں کی اور رات کی جب وہ رخصت ہونے لگے اور صبح کی جب وہ سانس لے کہ یہ (قرآن) ایک معزز قاصد کا لایا ہوا قول ہے جو قوت والا ہے مالک عرش کے ہاں عزت والا ہے (سب فرشتوں کا) سردار اور وہاں کا امین ہے اور تمہارا یہ ساتھی مجنون تو نہیں اور بلاشبہ اس نے اس قاصد کو دیکھا روشن کنارے پر اور یہ نبی غیب کی خبریں بتانے میں ذرا بخیل نہیں اور یہ قرآن کسی شیطان مردود کا قول نہیں۔

یہ پانچ قسمیں کھانے کے بعد فرمایا تمہارا یہ کہنا سراسر باطل ہے کہ یہ قرآن حضور خود گھڑتے ہیں یا کسی انسان سے سیکھ کر لوگوں کو سناتے ہیں بلکہ یہ وہ کلام ہے جو ایک محترم قاصد لے کر آیا ہے اس سے مراد جبریل امین ہیں۔ لانے والے کی شان بیان کرنے کے بعد اس ذات اقدس و اطہر کا تذکرہ ہو رہا ہے جس کے پاس جبریل یہ کلام لے کر آیا۔ فرمایا وہ کوئی اجنبی نہیں ہے جس کی گزشتہ زندگی سے تم بے خبر ہو جس کی سیرت و کردار کا تمہیں تجربہ نہ ہو اعلان نبوت سے پہلے چالیس سال کا عرصہ انہوں نے تمہارے ساتھ بسر کیا ہے زندگی کی مختلف منزلیں انہوں نے تمہاری آنکھوں کے سامنے طے کی ہیں۔ تم ان کی دیانت، پاکبازی، اولوالعزمی اور دانائی کے خود گواہ ہو، تم ہوش و حواس میں ہوتے ہوئے ان کو مجنون کہنے کی جرات نہیں کر سکتے (۳۷)

تمہارا انہیں کاہن کہنا سراسر زیادتی ہے کاہن کے پاس تو غیب کا علم ہوتا ہی نہیں۔ اور یہاں تو یہ حال ہے کہ علوم غیبیہ کے خزانے، جو انہیں بخشے گئے ہیں، وہ معارف الہیہ جن سے ان کا سینہ معمور ہے وہ تجلیات ربانی جو ان کے قلب منیر پر ہر لمحہ نازل ہو رہی ہے یہ ان کو بتانے میں ذرا بخل سے کام نہیں لیتے بلکہ ان کے علوم و معارف کا سمندر ٹھاٹھیں مار رہا ہے اور ہر نشہ لب کو اپنی طرف بلارہا ہے۔ کیا اس میں تفاوت کے باوجود تم انہیں کاہن کہہ سکتے ہو (۳۸)

(ب) ذیل میں بھی مظاہر کائنات کی قسم کھائی گئی ہے لیکن اس کے ساتھ نبی رحمت ﷺ کے احوال و مدارج کے عروج و ارتقاء کی بشارت دی گئی ہے۔

فَلَا أُقْسِمُ بِالشَّفَقِ وَاللَّيْلِ وَمَا وَسَقَ وَالْقَمَرِ إِذَا اتَّسَقَ لِتَرْكَبُنَّ طَبَقًا عَن طَبَقٍ (۴۹)

"میں قسم کھاتا ہوں شفق کی اور رات کی اور جن کو وہ سمیٹے ہوئے ہے اور چاند کی جب وہ ماہ کامل بن جائے تمہیں (بتدریج) زینہ بہ زینہ چڑھنا ہے"

یہاں تین چیزیں مقسم بہ ہیں: ۱۔ شفق۔ ۲۔ رات اور جو کچھ رات نے سمیٹ رکھا ہے ۳۔ چاند جب وہ ماہ کامل بن جاتا

ہے۔

"لتركبن" میں خطاب نبی کریم ﷺ سے ہے جیسا کہ صحیح بخاری میں عبد اللہ بن عباس سے روایت ہے:

قَالَ ابْنُ عَبَّاسٍ {لَتَرْكَبُنَّ طَبَقًا عَن طَبَقٍ} حَالًا بَعْدَ حَالٍ قَالَ هَذَا نَبِيُّكُمْ ﷺ. (۵۰)

ان تین چیزوں کی قسم کھانے کے بعد مقسم بہ کا ذکر کیا جا رہا ہے اور وہ ہے نبی کریم کا مختلف احوال سے دوچار ہونا۔ گویا فرمایا گیا اے محبوب! ہمیں ان تین چیزوں کی قسم آپ کے یہ احوال تبدیل ہوں گے۔ یہ مشکلات ظاہری اور عارضی ہیں جو عنقریب اختتام کو پہنچیں گی۔ انجام کار فتح و نصرت آپ کے قدم چومے گی۔ علامہ رازی لکھتے ہیں:

"إنه خطاب مع محمد ﷺ وعلى هذا التقدير ذكروا وجهين أحدهما: أن يكون ذلك بشارة للنبي صلى الله عليه وسلم بالظفر والغلبة على المشركين المكذبين بالبعث، كأنه يقول: أقسم يا محمد لتركبن حلالا بعد حال حتى يحتم لك بجميل العافية فلا يحزنك تكذيبهم وتماديهم في كفرهم" (۵۱)

"(الترکین) بفتح الباء خطابا للنبي ﷺ أي لترکین یا محمد حالا بعد حال، قاله ابن عباس. الشعبي: لترکین یا محمد سماء بعد سماء، ودرجة بعد درجة، ورتبه بعد رتبة، في القرية من الله تعالى " (۵۲)

"(الترکین) ب کی زبر کے ساتھ یہ نبی کریم کو خطاب ہے یعنی اے محمد! ایک حال سے دوسرے حال کی طرف ضرور سفر کریں گے۔ یہ حضرت ابن عباس کا قول ہے۔ شعبی فرماتے ہیں (اس سے مراد یہ ہے کہ) اے محمد ﷺ! آپ (معراج کی رات) قربت الہی کے ضمن میں، ایک آسمان سے دوسرے آسمان پر، ایک درجہ کے بعد دوسرے درجہ پر، ایک رتبہ کے بعد دوسرے رتبہ پر ضرور تشریف فرما ہوں گے۔)

صاحب روح المعانی لکھتے ہیں کہ "امام بخاری نے عبد اللہ بن عباس رضی اللہ عنہ سے روایت نقل کی ہے کہ یہاں خطاب نبی کریم ﷺ کو ہے اور یہ موقف پوری ایک جماعت سے مروی ہے۔۔۔ (۱) مراد یہ ہے کہ آپ قرب کے جن بلند مراتب پر فائز ہیں، ان کے بعد آپ مزید محترم احوال سے مشرف ہوں گے، (۲) یا مراد یہ ہے کہ آپ نے کفار کی طرف سے جو تکالیف برداشت کیں ہیں اور تبلیغ رسالت میں جن چیزوں کا مشاہدہ کیا (۳) یا حال سے مراد مختلف فتوحات ہیں یعنی آپ فتوحات پہ فتوحات اور کامیابیوں پہ کامیابیاں حاصل کریں گے (۴) یہاں معراج کے بلند مراتب (پرفائز کیے جانے) کی خوشخبری بھی ہو سکتی ہے (۵۳)

۸) نبی امین ﷺ کے جلوہ فرما ہونے کی نسبت سے "بلد امین" کی قسم

لَا أَقْسِمُ بِهَذَا الْبَلَدِ وَأَنْتَ حِلٌّ بِهَذَا الْبَلَدِ وَوَالِدٍ وَمَا وَلَدٌ وَلَقَدْ خَلَقْنَا الْإِنْسَانَ فِي كَبَدٍ (۵۴)

میں قسم کھاتا ہوں اس شہر (مکہ) کی درآں حالیکہ آپ بس رہے ہیں اس شہر میں اور قسم کھاتا ہوں باپ کی اور اولاد کی بے شک ہم نے انسان کو بڑی مشقت میں (زندگی بسر کرنے کے لیے پیدا کیا ہے۔

یہاں پہلی آیت میں مقسم بہ شہر مکہ ہے اور تیسری آیت میں مقسم بہ والد اور اولاد ہے۔ یہاں مقسم بہ میں نبی کریم کی شان کا اظہار اس طرح ہے کہ شہر مکہ کی قسم اس وجہ سے نہیں کھائی گئی کہ وہ بلد الحرام ہے، یا وہاں دیگر عظیم الشان مقامات ہیں جن کا تعلق جلیل القدر انبیاء کرام کے ساتھ ہے۔ بلکہ اس وجہ سے کھائی جا رہی ہے کہ نبی کریم اس شہر میں جلوہ افروز ہیں۔ تو گویا اصل میں قسم نبی کریم ﷺ کی جلالت شان کے اظہار کے لیے کھائی جا رہی ہے جیسا کہ مفسرین نے اس کی تصریح کی ہے۔ چنانچہ علامہ قرطبی ان آیات کی تفسیر کرتے ہوئے دو وجہیں ذکر فرماتے ہیں:

يجوز أن تكون لا زائدة، قاله الأخفش. أي أقسم، لأنه قال: بِهَذَا الْبَلَدِ قِيلَ: هي نفي صحيح، والمعنى: لا أقسم بهذا البلد إذا لم تكن فيه، بعد خروجك منه. حكاه مكى الْبَلَدِ: هي مكة، أجمعوا عليه. أي أقسم بالبلد الحرام الذي أنت فيه، لكرامتك علي وحي لك. (۵۵)

یہاں یہ بھی جائز ہے کہ لازائدہ ہو (نفی کے لیے نہ ہو) انفس کا یہی کہنا ہے۔ معنی یہ ہو گا کہ میں اس شہر کی قسم کھاتا ہوں۔ دوسرا قول یہ ہے کہ اس لاکافی کے لیے ہونا بھی درست ہے، معنی یہ ہو گا کہ "اے نبی! آپ جب اس شہر سے چلے جائیں گے اور یہاں نہیں ہوں گے تو میں اس شہر کی قسم ہی نہیں کھاؤں گا۔ مکی نے یہی معنی بیان کیا ہے۔ "البلد" سے مراد مکہ ہے اس پر اہل علم کا اجماع ہے معنی یہ ہے کہ میں اس اس حرمت والے شہر کی

قسم کھاتا ہوں جس میں آپ قیام پذیر ہیں۔ اس قسم کی وجہ ہماری بارگاہ میں آپ کی عزت اور ہماری آپ کے ساتھ محبت ہے۔

علامہ رازی اس کے ساتھ دوسرے مقسم بہ (یعنی دو والد و ماولد) کا مفہوم بھی واضح فرماتے ہوئے لکھتے ہیں: (اس سے مراد مختلف امور ہیں: پہلا یہ کہ آپ اس شہر میں قیام پذیر ہیں یہاں ٹھہرے ہوئے ہیں، گویا اللہ تعالیٰ نے مکہ کی عظمت اس حوالے سے بیان فرمائی ہے کہ نبی علیہ الصلوٰۃ والسلام وہاں مقیم ہیں۔ دوسرا یہ کہ والد سے مراد حضرت ابراہیم اور حضرت اسماعیل علیہما السلام ہیں اور "ماولد" سے مراد نبی کریم ﷺ ہیں۔ یہاں اللہ تعالیٰ نے مکہ کی قسم جبکہ ابراہیم علیہ السلام شہر مکہ کے بانی ہیں اور اسماعیل علیہ السلام اور نبی کریم ﷺ اسے آباد کرنے والے ہیں۔) (۵۶)

دنیا میں کتنی ہیں جگہیں ایسی ہیں جو شرف و عزت کی حامل ہیں۔ ان بعض جگہوں کا قرآن مجید نے بھی ذکر فرمایا ہے جیسے صفا و مروہ کو شعائر اللہ ہونے کا شرف حاصل ہے، مسجد اقصیٰ کے ارد گرد رکات کا مینہ، رستار ہتا ہے اور یہاں شہر مکہ کی قسم کھا کر اس کی عظمت شان بیان کی جا رہی ہے۔ علامہ بیضاوی علیہ الرحمۃ لکھتے ہیں کہ یہاں شہر مکہ کی قسم نبی کریم ﷺ کی وہاں اقامت کی بناء پر کھائی گئی ہے کیوں کہ کسی جگہ میں بذات خود کوئی فضیلت نہیں ہوتی بلکہ مکان کی فضیلت اس میں رہنے والے کی وجہ سے ہوتی ہے لکھتے ہیں:

"لا أقسم بهذا البلد وأنت حل بهذا البلد ( أقسم سبحانه بالبلد الحرام وقيده بحلول الرسول (صلى الله عليه وسلم) فيه إظهارا لمزيد فضله وإشعارا بأن شرف المكان بشرف أهله" (۵۷)

#### ۹) سورۃ الضحیٰ کی قسمیں اور انعامات ربانیہ کا تسلسل

وَالضُّحَىٰ وَاللَّيْلِ إِذَا سَجَىٰ مَا وَدَّعَكَ رَبُّكَ وَمَا قَلَىٰ وَلَآخِرَةُ خَيْرٌ لَّكَ مِنَ الْأُولَىٰ وَلَسَوْفَ يُعْطِيكَ رَبُّكَ فَتَرْضَىٰ (۵۸)

قسم ہے روز روشن کی اور رات کی جب وہ سکون کے ساتھ چھا جائے نہ آپ کے رب نے آپ کو چھوڑا اور نہ ہی وہ ناراض ہوا اور یقیناً ہر آنے والی گھڑی آپ کے لیے پہلی سے بدرجہا بہتر ہے اور عنقریب آپ کا رب آپ کو اتنا عطا فرمائے گا کہ آپ راضی ہو جائیں گے۔

ان آیات میں "الضحیٰ" اور "اللیل" مقسم بہ ہے اور بعد والی آیات مقسم علیہ ہیں۔ اللہ نے دن (یا چاشت کے وقت کی) اور رات کی قسم کھا کے نبی کریم پر فرمائے جانے والے انعامات کا ذکر کیا ہے کہ آپ کے رب کی آپ پر کرم نوازی نہ ختم ہونے والی ہے۔ آپ کے رب نے آپ سے نہ تو نظر رحمت کو دور کیا ہے اور نہ ہی آپ کو زمانے کے رحم کرم پر چھوڑ دیا ہے بلکہ شب و روز کی ان عظیم نشانیوں کی قسم! شب و روز کا کوئی لمحہ ایسا نہیں جس میں ہمارے فضل و کرم کی برکھا آپ پر نہ برس رہی ہو۔ اس لطف و عنایت کا تعلق تو ماضی و حال سے ہے۔ لیکن ایسا ہر گز نہیں ہو گا کہ ہم مستقبل میں آپ سے نظر رحمت کو پھیر لیں۔ بلکہ آنے والے ہر لمحہ میں انعام و اکرام میں اضافہ ہی ہوتا رہے گا۔ اور ایسا کرم رہے گا کہ آپ اپنے پروردگار کی طرف سے کبھی کبیدہ خاطر نہیں ہوں گے۔ علامہ سیوطی لکھتے ہیں:

"ومن لطائف القسم قوله والضحی واللیل إذا سجدی الآیات أقسم تعالیٰ علیٰ إنعامه علیٰ رسوله وإكرامه له"

وذلك متضمن لتصديقه له فهو قسم على صحة نبوته وعلى جزائه في الآخرة فهو قسم على النبوة والمعاد  
وأقسم بأيتين عظيمتين من آياته " (۵۹)

(لطائفِ قسم میں ارشاد باری تعالیٰ "والضحی واللیل إذا سجدی" اور ان کے بعد والی آیات ہیں۔ اللہ تعالیٰ اس  
انعام واکرام پر قسم کھائی ہے جو اس نے اپنے رسول پر کیا۔ یہ قسم اپنے ضمن میں تصدیق رسالت لیے ہوئے  
ہے۔ اور یہ قسم نبی کریم کی صحتِ نبوت، آخرت میں آپ کی جزا عطا کیے جانے کی قسم ہے، یہ قسم نبوت و معاد پر قسم  
ہے اول اللہ تعالیٰ نے اپنی دو عظیم نشانیوں کی قسم کھائی ہے۔) (۶۰)

ضحیٰ اور لیل سے مراد مکمل دن اور مکمل رات لینے کی صورت میں ایک لطیف استدلال یہ بھی ہو سکتا ہے کہ اے  
محبوب مجھے آپ کے گزارے ہوئے دن کے ایک ایک لمحہ کی قسم اور اسی طرح رات کی گزاری ہوئی ایک ایک ساعت کی قسم آپ  
کے رب نے آپ کو نہیں چھوڑا اور نہ ہی وہ ناراض ہوا ہے۔ اس طرح مقسم بہ اور مقسم علیہ دونوں کا تعلق نبی کریم ﷺ سے ہو  
جاتا ہے۔

بعض مفسرین کرام نے ذکر فرمایا ہے کہ یہاں وقتِ چاشت سے مراد ہر دن کا وقت نہیں بلکہ وہ وقت مراد ہے جس  
میں اللہ تعالیٰ نے حضرت موسیٰ علیہ السلام کو ہم کلامی کا شرف عطا فرمایا تھا اور رات سے مراد بھی عام رات نہیں بلکہ وہ رات  
مراد ہے جس میں اللہ کریم جل مجدہ نے نبی کریم ﷺ کو شرفِ معراج سے شاد کام فرمایا تھا۔

"وقال فتادة وجعفر الصادق: أقسم بالضحی الذي كلم الله فيه موسى، وبليلة المعراج. وقيل: هي  
الساعة التي خر فيها السحرة سجدا." (۶۱)

اللہ تعالیٰ نے یہاں دن اور رات کی دو قسمیں کھانے کے بعد نبی کریم ﷺ کے متعلق کفار کے اس غلط پروپیگنڈا کا رد  
فرمایا جو وہ کر رہے تھے کہ ان کے رب نے ان کو چھوڑ دیا ہے۔ چنانچہ دو قسموں کے ساتھ کلام کو مؤکد کر کے ارشاد فرمایا گیا کہ اللہ  
تعالیٰ نے اپنے محبوب نبی کو نہ تو چھوڑا ہے اور نہ ان سے ناراض ہوا ہے۔ بلکہ اللہ جل مجدہ کی عنایات شب و روز ان پر برس رہیں  
ہیں وہ ہر وقت اللہ کی نوازشات و محبتوں کے ہالہ میں محصور رہتے ہیں۔ ہر اگلی گھڑی بچھلی کی نسبت زیادہ ترقی اور عروج کی طرف  
رواں دواں ہے۔ آپ کا رب حسب سابق آپ پر مسلسل اپنا کرم فرماتا رہے گا اور آپ کو اپنے فضل و کرم سے اتنا نوازے گا کہ آپ  
خوش ہو جائیں گے۔ علامہ احمد مصطفیٰ مراغی (م ۲۷۳ھ) نے بڑے خوبصورت انداز میں ان آیات کی تفسیر کی ہے۔ لکھتے ہیں:

أقسم سبحانه لرسوله بأيتين عظيمتين من آياته في الكون ضحى النهار وصدرة الليل وظلامه - إنه ما  
تركك وما أبغضك ويرفع درجته يوما بعد يوم حتى بلغ الغاية التي لم يبلغها أحد قبله (۶۲)

(اللہ تعالیٰ نے اپنے رسول ﷺ کے لیے کائنات کی نشانیوں میں سے دو بڑی نشانیوں کی قسم کھائی ہے۔ ایک چاشت کا  
وقت اور دن کا ابتدائی حصہ اور دوسرے رات اور اس کی تاریکی (ان اوقات کی قسم کھا کے فرمایا گیا کہ) اللہ تعالیٰ نے نہ تو آپ کو چھوڑا  
ہے اور نہ وہ آپ سے ناراض ہوا ہے جیسا کہ آپ سے کہا جا رہا ہے اور آپ اپنے دل میں ہی اس کے متعلق سوچ رہے ہیں۔ پھر  
ایسی چیز کا ذکر کیا گیا جس سے آپ خوش ہو جائیں اور آپ کا سینہ ٹھنڈا ہو جائے۔ اس میں کمال درجہ کا اطمینان اور خوشخبری ہے کہ  
فرمایا آپ کی ہر آنے والی گھڑی پہلے سے بدرجہا بہتر ہوگی۔ یعنی آپ کی حیات کی آئندہ آنے والی ساعتیں، گزری ہوئی گھڑیوں کی  
نسبت کہیں بہتر ہوں گی، ہر دن آپ کی عزت و شرف میں ایک نئی جہت کی عزت و شرف کا اضافہ ہوتا رہے گا، آپ کی شان بلند  
ہر دن پہلے سے زیادہ بلند ہوتی رہے گی، اور ہر آن آپ کو ایسی جلالت شان اور رفعت مقام سے نوازوں گا جو پہلی جلالت شان اور

رفعت مقام سے کہیں بڑھ کر ہوگی۔ گیا کہ اللہ تعالیٰ نے نبی کریم ﷺ سے فرمایا کہ آپ یہ گمان نہ کریں کہ آپ ہمیں پسند نہیں یا ہم آپ کو چھوڑ دیں گے بلکہ ہماری بارگاہ میں آج زیادہ عزت و تمکنت والے اور ہمارے قرب و وصال سے زیادہ بہرہ مند ہیں۔ اللہ تعالیٰ نے اپنے نبی ﷺ سے کیا ہوا وعدہ پورا فرمایا اور ان کے مقام کو بلند یوں سے نوازا جاتا رہا اور دن بدن ان کے درجات بلند ہوتے رہے یہاں تک کہ عروج کی اس انتہاء کو پہنچ گئے جہاں آج تک کوئی پہنچ ہی نہیں پایا۔

مذکورہ بالا تفسیر ان مفسرین کی ہے جنہوں نے ذکر کیا ہے کہ یہاں قسم کا تعلق دن اور رات کے ساتھ ہے اور "الضحیٰ اور اللیل" اپنے حقیقی اور ظاہری معنی میں ہیں جبکہ مقسم علیہ کا تعلق نبی کریم ﷺ سے ہے اور وہ "ما ودعک ربک و ما فلی" اور اس کے بعد والی آیات ہیں۔ یہاں بعض مفسرین کی رائے یہ بھی ہے یہاں "الضحیٰ اور اللیل" اپنے ظاہری و حقیقی معنی میں نہیں بلکہ بطور استعارہ استعمال ہوئے ہیں۔ چنانچہ قسم اور مقسم علیہ مردوکا تعلق نبی کریم ﷺ کی ذات ستودہ صفات کے ساتھ ہے۔ اس رائے کا ذکر مفسرین کی ایک تعداد نے کیا ہے۔ اس مؤقف کی وضاحت کے لیے یہاں ہم حضرت شاہ عبدالعزیز محدث دہلوی رحمۃ اللہ علیہ (م ۱۲۳۹ھ) کی تفسیر کا ایک اقتباس نقل کئے دیتے ہیں:

"بعضے از مفسرین چنین گفته اند کہ مراد از صحنی روز ولادت پیغمبر ﷺ است و مراد از لیل شب معراج است۔۔۔ مراد از شب سر آجناب ﷺ یعنی احوال باطن او کہ غیر از علام الغیوب کسے برآن مطلع نیست" (۶۳)

حضرت پیر محمد کرم شاہ الازہری نے مذکورہ بالا عبارت کا حسین ترجمہ کچھ یوں کیا ہے:

"بعض مفسرین نے کہا کہ صحنی سے مراد حضور کی ولادت باسعادت کا دن اور لیل سے شب معراج مراد ہے اور بعض فرماتے ہیں کہ صحنی سے مراد حضور کا رخ انور ہے اور لیل سے زلف عنبریں (جو کہ سیاہی میں رات کی مثل ہیں اور بعض کہتے ہیں کہ دن سے مراد نبی ﷺ کا روز وفات ہے اور رات سے مراد رات بھر آپ کی عبادت میں مشغولیت) اور بعض نے فرمایا کہ صحنی سے مراد نور علم ہے جو آنجناب کو دیا گیا تھا۔ جس کے سبب عالم غیب کے مخفی اسرار بے نقاب اور منکشف ہوئے اور لیل سے مراد حضور کا عنق و درگزر کا خلق ہے جس نے امت کے عیبوں کو ڈھانپ دیا۔ بعض علماء کا ارشاد ہے کہ دن سے مراد حضور ﷺ کے ظاہری احوال ہیں جن سے مخلوق آگاہ ہے اور رات سے مراد حضور ﷺ کے احوال باطن ہیں جن کو علام الغیوب کے بغیر اور کوئی نہیں جانتا۔" (۶۳)

الغرض مفسرین کرام نے اپنے اپنے ذوق کے موافق آیات کی تفسیر کی ہے جس سے ایک تو یہ عیاں ہوتا ہے کہ ان مفسرین نے ایسی کسی آیت سے صرف نظر نہیں کیا جس میں نبی کریم ﷺ کی شان کا اظہار ہو رہا ہو وہ چاہے صراحۃً ہو یا کنایۃً، وہ چاہے اشارۃً النص سے ثابت ہو رہا ہو یا اقتضاء النص سے۔ یہی وجہ ہے کہ حضرت شاہ عبدالعزیز محدث دہلوی رحمہ اللہ نے ان تمام تفاسیر کا ذکر فرمایا جن کا تعلق شان رحمت عالم ﷺ سے ہے۔

عصری معنویت

قرآن کریم میں ذکر کی گئی قسموں کا بنیادی مقصد بات کی اہمیت سے آگاہ کرنا، مقسم بہ کی رفعت شان سے متعارف کروانا یا مقسم علیہ کے علو مراتب سے پردہ اٹھانا ہے۔ چنانچہ ان مقاصد کے حصول کے لیے مختلف قسمیں کھائی گئیں۔ کہیں سورج کی قسم ہے تو کہیں چاند کی کہیں آسمان کی قسم ہے تو کہیں زمین کی، کہیں دن کی قسم ہے تو کہیں رات کی۔ الغرض یہ ایک انداز ربوبیت ہے جسے قرآن میں بیان فرمایا گیا جس سے اندازہ ہوتا ہے کہ یہ کائنات اس خالق ہر دوسرا کا ایسا شاہکار جو انسان کی توجہ اپنی طرف

مبذول کروانا ہے اور اس میں قرآن کا یہ انداز قسم اس کی مدد کرتا ہے۔ اس کے ساتھ ساتھ قرآن حکیم میں پروردگارِ عالم نے اپنے محبوب مطلق کے لیے بھی قسمیں کھائی ہیں، کہیں تو مقسم بہ نبی رحمت ﷺ کو بنایا اور ان کی قسم کھانے ان کی شانِ محبوبی کا اظہار فرمایا اور کہیں مقسم علیہ نبی کریم ﷺ کی ذاتِ ستودہ صفت کو بنایا، کہیں صراحت کے ساتھ آپ ﷺ کی قسم کھائی اور کہیں اشارہ کر دیا۔ مقالہ میں ہم ان تیرہ مقامات کا تذکرہ کرنے کی سعادت سے بہرہ مند ہوئے ہیں جہاں قسم کھانے نبی رحمت ﷺ کے علو مراتب، حسن بے مثال، رسالتِ عدیم النظیر اور رفیع شان سے آگاہ فرمایا گیا۔ ان قسموں کی عصری اہمیت و معنویت پر غور کرنے سے درج ذیل امور واضح ہوتے ہیں:

(۱) دین اسلام کا مرکزی محور رسالتِ مآب ﷺ کی ذاتِ ستودہ صفت ہے۔ قرآن مجید کی بہت سی آیات اس مفہوم کو واضح کرتی ہیں جیسے

من يطع الرسول فقد اطاع الله ( ٦٥ ) قل ان كنتم تحبون الله فاتبعوني يحببكم الله ( ٦٦ )

ان آیاتِ قسم سے بارگاہِ رسالت سے وابستگی کی اہمیت واضح ہوتی ہے جس کی عصر حاضر میں شدید ضرورت ہے۔

(۲) محبت کے بغیر اتباع مشکل ہی نہیں بلکہ ناممکن ہے ان آیاتِ قسم سے محبت کے تقاضوں کو مزید جلا ملتی ہے۔

(۳) امت مسلمہ جب بھی زوال کا شکار ہوئی ہے تو وہ عشقِ مصطفیٰ کے سہارے سے ہی اٹھ سکی ہے۔ دور حاضر میں اس سہارے کی از بس ضرورت ہے۔ مقالہ ہذا اس حوالے سے ایک کوشش ہے کہ جب اللہ تعالیٰ نے نبی رحمت ﷺ کی ذات و صفات کی قسمیں کھائی ہیں تو ہمیں بھی اپنی محبتوں کا قبلہ انہیں کو بنانا چاہیے۔

(۴) عصر حاضر میں نسبتِ رسالت سے ہماری کمزوری کو استحکام میں بدلنے کی از بس ضرورت ہے۔ مقالہ ہذا اسی حوالے سے ایک مبارک سعی ہے۔

(۵) اس بات کی ضرورت شدت سے محسوس ہوتی ہے کہ نبی کریم ﷺ سے تعلق کو مضبوط بنانے کے حوالے سے تیز تر کاوشیں بروئے کار لائی جائیں۔ اور ہر شخص اپنے دائرہ میں رہتے ہوئے سعیِ بلوغ سرانجام دے۔

## حوالہ جات و حواشی

- (۱) یسین (۳۶): ۸۲
- (۲) ص ۳۸: ۸۵
- (۳) ص ۷۲: ۳۸
- (۴) التین ۹۵: ۴
- (۵) الانبیاء ۲۱: ۱۰۷
- (۶) الانشراح ۹۴: ۴
- (۷) الاحزاب ۳۳: ۴۶
- (۸) الکوثر ۱۰۸: ۱
- (۹) الضحیٰ ۹۳: ۳

- (۱۰) الاسراء: ۱۷
- (۱۱) الانفال: ۸
- (۱۲) النساء: ۴
- (۱۳) الاحزاب: ۴۰
- (۱۴) الحج: ۷۲
- (۱۵) القرطبي، محمد بن احمد بن ابي بكر، م ۶۷۱ھ، الجامع لأحكام القرآن، المكتبة الحفائية، كونه، ۱۹۹۷ء، ج ۱۰، ص ۳۷
- (۱۶) الرازي، محمد بن عمر، فخر الدين، م ۶۰۴ھ، مفاتيح الغيب، دار الفكر بيروت، ۱۹۹۰ء، ج ۱۹، ص ۲۰۷
- (۱۷) السيوطي، عبد الرحمن، جلال الدين، امام، م ۹۱۱ھ، الانتقان في علوم القرآن، منشورات رضی، ايران، ج ۴، ص ۵۵
- (۱۸) قرطبي، الجامع لأحكام القرآن، ج ۱۰، ص ۳۶
- (۱۹) النساء: ۴
- (۲۰) الزمخشري، محمود بن عمر، جار الله، م ۵۲۸ھ، الكشاف عن حقائق غوامض التنزيل وعيون الأقاويل في وجوه التأويل، نشر البلاغ، ايران، ۱۴۱۳ھ، ج ۱، ص ۵۲۸
- (۲۱) سامي عطا حسن، أسلوب القسم الظاهر في القرآن الكريم، جامعة آل البيت، المرفق المملكة الأردنية الهاشمي، ۱۷/۱
- (۲۲) ايضاً، ص ۱۸
- (۲۳) الحج: ۱۵: ۹۲
- (۲۴) مريم: ۱۹: ۶۸
- (۲۵) البضاوي، عبد الله بن عمر، م ۶۸۵ھ، انوار التنزيل و اسرار التأويل، دار فراس للنشر والتوزيع، سن نداد، ص ۴۰۹
- (۲۶) البقرة: ۲: ۳۰
- (۲۷) يسين: ۳۶: ۳، ۲، ۱
- (۲۸) قرطبي، الجامع لأحكام القرآن، ج ۱۵، ص ۹
- (۲۹) ايضاً
- (۳۰) الآلوسي، محمود ابن عبد الله، شهاب الدين، م ۱۲۷۰ھ، روح المعاني في تفسير القرآن العظيم والسبع المثاني، مكتبة امداديه، ملتان، سن، ج ۱۲/۲، ص ۶۳
- (۳۱) پير محمد كرم شاه الازهرى، م ۱۹۹۸ء، ضياء القرآن، ضياء القرآن پبلي كيشنز لاہور، ۱۳۹۹ھ، ج ۴، ص ۱۶۷
- (۳۲) النجم: ۵۳-۱: ۱۸
- (۳۳) قرطبي، الجامع لأحكام القرآن، ج ۱۷، ص ۷۳-۷۴
- (۳۴) پير محمد كرم شاه الازهرى، ضياء القرآن، ج ۵، ص ۱۰
- (۳۵) الرازي، محمد بن عمر، فخر الدين، مفاتيح الغيب، ج ۲۸، ص ۳۸۴



- (۳۶) ضیاء القرآن، ج ۵، ص ۱۵
- (۳۷) القلم ۶۸: ۱-۴
- (۳۸) ابن کثیر، إسماعیل بن عمر، حافظ، م ۷۷۷ھ، تفسیر القرآن العظیم، جمعیت احیاء التراث الاسلامی، الكويت
- (۳۹) ضیاء القرآن، ج ۵، ص ۳۳۰
- (۴۰) الرازی، محمد بن عمر، فخر الدین، مفاتیح الغیب، ج ۳۰، ص ۷۹
- (۴۱) ضیاء القرآن، ج ۳۳۱، ص ۵
- (۴۲) علامہ، محمد اقبال، ڈاکٹر، م ۱۹۳۸ء، بال جبریل، (نظم ذوق و شوق)، اقبال اکیڈمی، لاہور، ۲۰۰۹ء، ص ۱۱۶
- (۴۳) الحاقہ ۶۹: ۳۸-۴۳
- (۴۴) پانی پتی، محمد ثناء اللہ، قاضی، م ۱۲۲۵ھ، تفسیر مظہری، مکتبہ رشیدیہ، کوئٹہ، سن ۱۰، ج ۱، ص ۵۶-۵۷
- (۴۵) قرطبی، الجامع لأحكام القرآن، ج ۱۸، ص ۲۳۹
- (۴۶) التکویر ۸۱: ۱۵-۲۵
- (۴۷) ضیاء القرآن، ج ۵، ص ۵۰۴
- (۴۸) ایضاً، ص ۵۰۵
- (۴۹) الانشقاق ۸۴: ۱۶-۱۸
- (۵۰) بخاری، محمد بن اسماعیل، امام، م ۲۵۶ھ، الجامع الصحیح، دار الفکر بیروت، ۲۰۰۵ء، ص ۱۲۶۶
- (۵۱) الرازی، محمد بن عمر، فخر الدین، مفاتیح الغیب، ج ۳۱، ص ۱۱۱
- (۵۲) قرطبی، الجامع لأحكام القرآن، ج ۱۹، ص ۲۴۳
- (۵۳) آلوسی، محمود ابن عبداللہ، شہاب الدین، روح المعانی فی تفسیر القرآن العظیم والسبع المثانی، ج ۱۵، ص ۹۵
- (۵۴) البیلد ۹۰: ۱-۳
- (۵۵) قرطبی، الجامع لأحكام القرآن، ج ۲۰، ص ۵۴
- (۵۶) الرازی، محمد بن عمر، فخر الدین، مفاتیح الغیب، ج ۳۱، ص ۱۸۰
- (۵۷) البیضاوی، عبداللہ بن عمر، م ۶۸۵ھ، انوار التنزیل و اسرار التاویل، دار فراس للنشر والتوزیع، سن ندارد، ص ۷۹۹
- (۵۸) الضحیٰ ۹۳: ۱-۵
- (۵۹) السیوطی، الاتقان فی علوم القرآن، ج ۴، ص ۵۹
- (۶۰) الرازی، محمد بن عمر، فخر الدین، مفاتیح الغیب، ج ۳۱، ص ۲۰۸
- (۶۱) قرطبی، الجامع لأحكام القرآن، ج ۲۰، ص ۸۲
- (۶۲) المراغی، احمد مصطفیٰ، م ۱۳۷۲ھ، تفسیر المراغی، دار الفکر بیروت، ۲۰۰۱ء، ج ۱، ص ۳۴۵

- (۶۳) شاہ عبدالعزیز محدث دہلوی، ۱۲۳۹ھ، تفسیر فتح العزیز مکتبہ حقانیہ، کوئٹہ، سن، ج ۳، ص ۲۱۷
- (۶۴) ضیاء القرآن، ج ۵، ص ۵۸۶
- (۶۵) النساء (۴): ۸۰ (جس نے رسول اللہ ﷺ کی اطاعت کی اس نے اللہ تعالیٰ کی اطاعت کی)
- (۶۶) آل عمران (۳): ۳۱ (اگر تم اللہ تعالیٰ سے محبت کرتے ہو تو میری اتباع کرو اللہ تعالیٰ بھی تم سے محبت فرمائے گا۔)

